


100 SENNA TIDDOMA FUQNA

minn Mons Lawrenz Sciberras

Kien nhar is-Sibt 15 ta' Ottubru 1910 sewwa sew mitt sena ilu, meta l-habrieke arċipriet taghna Dun Indri Vella, bid-dmugh ta' ferh igelben fuq haddejh ra titqiegħed l-aħħar ġebbla tal-koppla taghna. Imbagħad nhar il-Ħadd 23 ta' l-istess xahar u sena fil-knisja taghna fost ferh li mhux faċli tiddeskrivih tkanta it-Te Deum l-innu t' radd il-ħajr 'l Alla għat-temma ta' dik il-biċċa xogħol hekk kbira u ta' periklu. Biċċa xogħol li tassew għandna għaliex inkunu kburin biha aħna n-nies ta' dan ir-raħal.



L-Arċipriet Vella, l-perit U. Mallia u l-haddiema. Lulju 1910

Jixraq li fl-okkażjoni tal-mitt sena mill-inawgurazzjoni tal-koppla taghna ngħatu xi tagħrif qasir u daqshekk ieħor interessanti għalina n-nies ta' dan ir-raħal, nies li qiegħdin igawdu l-frott tax-xogħol ta' l-irġiel hilin missirijietna.





Il-pjanta u r-responsabilità tax-xoghol

L-arċipriet Vella li dam fostna għal 52 sena, halla bosta u bosta opri li kollha jixhdu ż-żelu li kellu lejn id-dar t'Alla. Insemmu biss is-sbuhija tal-istatwa ta' Santa Margerita li għab minn Marsijla statwa li tghaxqek għas-sbuhija tagħha! Il-koppla mbagħhad inkurunat tassew dawk l-opri kollha li harġu mill-qalb kbira ta' l-arċipriet Indri Vella. Din tal-koppla kienet tassew l-aħħar opra tiegħu.

Li tibqa' tassew immeraviljat fil-bini tal-koppla huwa ż-żmien li damet biex inbniet. Kważi ma titwemminx, li biċċa xoghol hekk kbira u sabiħa, biċċa xoghol ta' riskju u periklu, biċċa xoghol kollha kemm hi fil-ġebel tqil u goff is-Sannatin irnexxilhom jispicċawha preċiż **f'SITT XHUR!!!** Difatti x-xoghol imbeda nhar id-9 ta' Mejju 1910 u spicċa fil-15 ta' Ottubru ta' l-istess sena. Issa ejjew nirraġunaw aktar. Mitt sena ilu, il-cranes hadd u hadd ma kien holom biss bihom, muturu biex bihom ittelligħu il-ġebel l-ewwel sa fuq il-bejt tal-knisja imbagħhad għal fuq il-koppla ma kienx hawn, trakkijiet biex fuqhom iġġorr il-ġebel mill-barriera ta' Sufa sa hdejn il-knisja anqas biss wiehed. Ħmir, bghula, u karretturi u toroq hżiena u kollha hofor ara wiċċek!! Mela x'kien dan kollu?

Il-heġġa safja u l-imħabba esaġerata li kellu l-ewwel arċipriet tagħna Indrija Vella lejn it-tempju tagħna, u xejn anqas ir-rieda żonqrija daqs il-blat li jdawwar ir-raħal tan-nies tagħna. Ma dan kien hemm ukoll id-devozzjoni sinċiera u tangibli tal-antenati tagħna lejn Santa Margerita. Ma hemm ebda risposta oħra kif u għaliex is-Sannatin f'sitt xhur biss setgħu itellu koppla hekk majestuża u xejn anqas li tpaxxik fl-arkitettura u l-pjant tagħha. Ada hekk sal-lum aħseb u ara mitt sena ilu!!!

L-eżempju ikaxkar

Imma jekk dak li ktibt huwa kollu u kollu veru qabel kulhadd u quddiem kulhadd kien hemm l-arċipriet Vella. Ta' min jgħid li issa l-arċipriet Vella diġa kellu 76 sena u ma' dan kollu kien ta' sikwit jitla' sa fuq il-bejt biex jara u josserva x-xoghol. Iżda fuq kollox - u hawn qiegħda d-differenza bejn il-kliem u l-fatti - l-arċipriet biex seta' jara din l-opra mitmuma daħal b'ruħu u ġismu hu għall-ispejjes. Difatti huwa hallas minn butu l-ispejjes kollha tal-bini tal-ġebel, jiġifieri ta' 250 lira 5 xelini u 10 soldi. L-unika eċċezzjoni kienu is-sittax il-tieqa sitta isfel u sitta fuq, dawn hallsuhom in-nies.

L-arċipriet ma kienx fadallu xejn fil-but tiegħu anqas biex iħalli xi haġa tal-flus biex meta imut isiru quddies b'sufragju għal-ruħu. Kappillan – u l-ewwel arċipriet tagħna li dam 52 sena magħna u fostna!!! Bħala rikonoxximent tangibli għal dan ix-xoghol kollu l-knisja ta' Sannat ta' kull sena għada tagħmillu **quddiesa kantata**.

Għal min ma jafx l-arċipriet Indrija Vella huwa midfun fil-kappellun tal-Kurċifiss taht dik l-irhama miktuba bil-latin li fiha hemm imnaqqax l-opri li għamel matul il-parrokat tiegħu.

Meta matul jiem il-festa naraw il-koppla tagħna mdawwla bil-bozoz ikkuluriti tal-elettriku, u anke matul il-lejl johroġ aktar it-tifsira tant preċiża tagħha dan kollu huwa mertu ta' l-arċipriet Vella u xejn anqas ta' l-gheżiež missirijietna u ommijietna.



Quddiem mix-xellug: Dun Mawrizju Cauchi (Xaghra), Dun Gio Andrea Vella (Ta' Sannat), l-Arċisqof Pietru Pace, Dun Martin Camilleri (Nadur), u Dun Anton Aquilina (Xewkija).